

18 10 2017
புதன்கிழமை

6 30
மாலை

மாநில செய்திகள்
தலைப்புச் செய்திகள்

1. தீப திருநாளாம் தீபாவளி பண்டிகை இன்று உற்சாகத்துடனும், கோலாகலத்துடனும் கொண்டாடப்பட்டு வருகிறது.
2. பெங்கு கொசுக்களை முற்றிலுமாக ஒழிக்க ஆய்வுகள் மேற்கொள்ளப்பட்டு வருவதாக துணை முதலமைச்சர் திரு ஓ பன்னீர்செல்வம் கூறியுள்ளார்.
3. திருச்சி அருகே இன்று நேரிட்ட சாலை விபத்தில் 7 பேர் உயிரிழந்தனர்.
4. வங்கக் கடலில் உருவான காற்றழுத்த தாழ்வு நிலை வடமேற்கு திசை நோக்கி நகர்ந்துள்ளதால் தமிழகத்தில் மழைக்கான வாய்ப்பு குறைந்துள்ளது.

----- இனி விரிவான செய்திகள் -----

//<><><>//

தீப திருநாளாம் தீபாவளி பண்டிகை இன்று உற்சாகத்துடனும், கோலாகலத்துடன் கொண்டாடப்படுகிறது. தீமைகள் அழிந்து இருள் அகற்றி நன்மை வென்ற நாளாக போற்றப்படும் இந்நன்னாளில் மக்கள் அதிகாலையில் எழுந்து, புனித நீராடி, புத்தாடைகள் உடுத்தி இறைவனை வழிபட்டனர்.

பட்டாசுகள் வெடித்தும் இனிப்புகளை உறவினர்கள், நண்பர்களுக்கு வழங்கியும் தங்களது தீபாவளி வாழ்த்துக்களை பரிமாறிக்கொண்டனர்.

தமிழகத்தில் ஸ்ரீரங்கம், மதுரை மீனாட்சியம்மன், பிள்ளையார்பட்டி, சமயபுரம் உள்ளிட்ட திருக்கோயில்களில் சிறப்பு வழிபாடுகள் நடைபெற்றன.

இவ்வாண்டு சுற்றுச்சூழல் பாதுகாப்பு குறித்து விழிப்புணர்வு ஏற்படுத்தப்பட்டது உள்ளிட்ட காரணங்களால் பட்டாசுகள் வெடிப்பது சற்று குறைந்தே காணப்படுகிறது.

பட்டாசுகளின் விலை சற்று அதிகமாக உள்ளதாகவும் பொதுமக்கள் தெரிவிக்கின்றனர்.

தீபாவளியையொட்டி புதிய திரைப்படங்கள் இன்று வெளிவந்துள்ளதால் திரையரங்குகளில் மக்கள் கூட்டம் அலைமோதியது.

அமெரிக்கா, கனடா, இங்கிலாந்து உள்ளிட்ட பிற நாடுகளில் வசிக்கும் இந்தியர்கள் தீபாவளி திருநாளை உற்சாகமாக கொண்டாடி வருகின்றனர்.

அமெரிக்க அதிபர் திரு டொனால்டு டிரம்ப் இந்திய வம்சாவளியினருடன் தீபாவளி பண்டிகையை கொண்டாடி மகிழ்ந்தார்.

வெள்ளை மாளிகையில் பாரம்பரிய முறைப்படி குத்துவிளக்கேற்றி, தீபாவளியை கொண்டாடினார்.

ஐநாவுக்கான அமெரிக்க தூதர் நிக்கில் ஹேலி, மருத்துவ உதவி மற்றும் சிகிச்சை மையத்தின் நிர்வாகி சீமா வர்மா உள்ளிட்ட முக்கிய அதிகாரிகள் இதில் பங்கேற்றனர்.

இலங்கையிலும் தீபாவளி பண்டிகை பாரம்பரிய உற்சாகத்துடன் கொண்டாடப்பட்டது.

அந்நாட்டின் அதிபர் திரு மைத்ரி பால சிறிசேனா, பிரதமர் திரு ரணில் விக்ரமசிங்கே ஆகியோர் மக்களுக்கு தங்கள் தீபாவளி வாழ்த்துக்களை தெரிவித்துள்ளனர்.

பட்டாசுகள் சுற்றுச்சூழலுக்கு பாதிப்பை ஏற்படுத்தும் என்ற விழிப்புணர்வு தமிழகத்தில் உள்ள சில கிராமங்களில் அதிக அளவில் ஏற்பட்டு வருவதை காணமுடிகிறது.

சிவகங்கை மாவட்டம் வேட்பங்குடிபட்டி கிராமத்தில் பட்டாசு வெடி சத்தத்தால் பறவைகள் இடம்பெயரக்கூடும் என்பதை கருத்தில் கொண்டு சுற்றுப்புற கிராமங்களில் உள்ள மக்கள் பல ஆண்டுகளாக பட்டாசு இல்லாத தீபாவளியை கொண்டாடி வருவதாக எமது செய்தியாளர் தெரிவிக்கிறார்.

(வாய்ஸ் பைட் / முருகன் / 37 விநாடிகள்)

திருநெல்வேலி மாவட்டம் கூந்தன்குளம், கோவை மாவட்டம் கிட்டாம்பாளையம், திருவண்ணாமலை மாவட்டம் ராயன்புரம், சேலம் மாவட்டம் ஊனத்தூர், உள்ளிட்ட பகுதிகளிலும் பட்டாசு இல்லாத தீபாவளி கொண்டாடப்பட்டு வருகிறது.

காஞ்சிபுரம் மாவட்டம் வேடந்தாங்கலில் பறவைகள் சரணாலயம் அமைந்துள்ளதால் அப்பகுதி மக்களும் பட்டாசு இல்லா தீபாவளியை கொண்டாடி மகிழ்ந்தனர்.

விழுப்புரம் மாவட்டம் வானூர் கழுப்பெரும்பாக்கம் கிராமத்தைச் சேர்ந்த பகுதிகளில் வவ்வால்கள் வந்து தங்குவதால் அவற்றை அச்சுறுத்தா வண்ணம் கிராம மக்கள் பட்டாசுகள் வெடிக்காமல் தீபாவளியை கொண்டாடுகின்றனர்.

//<><><>//

தமிழகம் உள்ளிட்ட பகுதிகளில் இன்றும், வட மாநிலங்களில் நாளையும் தீபாவளி பண்டிகை கொண்டாடப்படுவதையொட்டி குடியரசுத் தலைவர் திரு ராமநாத் கோவிந்த் நாட்டு மக்களுக்கு தனது வாழ்த்துக்களை தெரிவித்துள்ளார்.

தீமை அகன்று நன்மை பிறக்க வேண்டும் என்றும், இருள் அகன்று ஒளிபெற வேண்டும் என்றும் அநீதி அழிந்து நீதி தழைத்தோங்க வேண்டும் என்றும் அவர் தமது வாழ்த்து செய்தியில் குறிப்பிட்டுள்ளார்.

அனைவரும் வாழ்வில் வளம் பெற்று மகிழ்ச்சி பெருகட்டும் என்றும் குடியரசுத் தலைவர் கூறியுள்ளார்.

//<><><>//

பாதுகாப்பு அமைச்சர் திருமதி நிர்மலா சீதாராமன் இரண்டு நாள் பயணமாக அந்தமான் நிக்கோபர் தீவுகளுக்கு சென்றுள்ளார்.

அங்குள்ள பாதுகாப்பு படை வீரர்கள் மற்றும் அவர்களது குடும்பத்தினருடன் தீபாவளி பண்டிகையை பாதுகாப்பு அமைச்சர் கொண்டாடுகிறார்.

கார் நிக்கோபாரில் அமைந்துள்ள விமானப் படை தளத்தை அவர் பார்வையிடுகிறார்.

போர்ட் பிளேரில் உள்ள செல்லுவார் சிறையில் சுதந்திர ஜோதிக்கு திருமதி நிர்மலா சீதாராமன் மலர்வளையம் வைத்து மரியாதை செலுத்த உள்ளார்.

//<><><>//

தீபாவளி பண்டிகையையொட்டி குடியரசுத் தலைவர் திரு ராம்நாத் கோவிந்த், குடியரசு துணைத் தலைவர் திரு வெங்கய்யா நாயுடு, பிரதமர் திரு நரேந்திர மோடி, ஆளுநர் திரு பன்வரிலால் புரோகித் ஆகியோருக்கு முதலமைச்சர் திரு எடப்பாடி பழனிசாமி வாழ்த்து தெரிவித்துள்ளார்.

அவர்களுக்கு தனித்தனியாக மலர்கொத்துடன் அனுப்பியுள்ள வாழ்த்து கடிதத்தில், நலமும், வளமும், மேன்மையும் பெற்று வாழ வாழ்த்துவதாக குறிப்பிட்டுள்ளார்.

துணை முதலமைச்சர் திரு ஓ பன்னீர்செல்வமும், குடியரசுத் தலைவர், குடியரசு துணைத்தலைவர், பிரதமர், தமிழக ஆளுநர் ஆகியோருக்கு தீபாவளி வாழ்த்து தெரிவித்து கடிதம் அனுப்பியுள்ளார்.

//<><><>//

டெங்குவை முற்றிலுமாக ஒழிப்பதற்கு முதலமைச்சர் திரு எடப்பாடி பழனிசாமி தலைமையிலான அரசு உரிய நடவடிக்கைகளை எடுத்துள்ளதாக துணை முதலமைச்சர் திரு ஓ பன்னீர்செல்வம் தெரிவித்துள்ளார்.

மதுரையில் இன்று செய்தியாளர்களிடம் பேசிய அவர், டெங்கு பரப்பும் கொசுக்களை முற்றிலுமாக ஒழிப்பதற்கு அறிவியல் பூர்வமான ஆய்வுகள் நடத்தப்பட்டு வருவதாக கூறினார்.

சென்னை ஆர் கே நகர் இடைத்தேர்தலில் போட்டியிடும் வேட்பாளரை அஇஅதிமுக தலைமை கழக நிர்வாகிகள் முடிவு செய்வார்கள் என்றும் அவர் குறிப்பிட்டார்.

இரட்டை இலை சின்னம் நிச்சயமாக தங்கள் தரப்புக்கு கிடைக்கும் என்றும் திரு பன்னீர்செல்வம் நம்பிக்கை தெரிவித்தார்.

//<><><>||

தமிழகத்தில் டெங்கு காய்ச்சல் 15 நாட்களுக்குள் கட்டுப்படுத்தப்படும் என்று மக்கள் நல்வாழ்வுத்துறை அமைச்சர் டாக்டர் விஜயபாஸ்கர் தெரிவித்துள்ளார்.

திருச்சி அரசு மருத்துவமனையில் இன்று ஆய்வு மேற்கொண்ட பிறகு செய்தியாளர்களிடம் பேசிய அவர் காஞ்சிபுரம், சேலம் உள்ளிட்ட மாவட்டங்களில் மக்கள் நல்வாழ்வு துறையும், உள்ளாட்சி துறையும் மேற்கொண்ட முயற்சியின் பயனாக இந்நோய் முழு கட்டுபாட்டில் இருப்பதாக கூறினார்.

நிலவேம்பு குடிநீர் குறித்து, தவறான தகவல்கள் பரப்பப்படுவதாக குறிப்பிட்ட அமைச்சர், மலட்டுத்தன்மையை இது ஏற்படுத்தும் என்று கூறப்படும் கருத்து முற்றிலும் தவறானது என்றார்.

சமூக வலைத்தளங்களில் தவறான தகவல்களை பரப்புவோர் மீது கடும் நடவடிக்கை எடுக்கப்படும் என்றும் அவர் எச்சரித்தார்.

நிலவேம்பு குடிநீர் பாதுகாப்பானது, பக்கவிளைவுகள் இல்லாதது என்று கிண்டி கிங் இன்ஸ்டிடியூட் ஆய்வு செய்து சான்றளித்துள்ளதையும் டாக்டர் விஜயபாஸ்கர் சுட்டிக்காட்டினார்.

//<><><>||

நிலவேம்பு குடிநீரால் பக்க விளைவுகள் ஏதும் ஏற்படாது என்று பிஜேபி மாநில தலைவர் திருமதி தமிழிசை செளந்தரராஜன் கூறியுள்ளார்.

இன்று சென்னை சாலிகிராமத்தில் பொது மக்களுக்கு பிஜேபி சார்பில் நிலவேம்பு குடிநீர் வழங்கும் நிகழ்ச்சியில் கலந்துகொண்ட பின் செய்தியாளர்களிடம் பேசிய அவர், இந்த குடிநீர் மலட்டுத்தன்மையை ஏற்படுத்தாது என்றார்.

காய்ச்சலை குறைக்க பாரம்பரியமாக பயன்படுத்தப்பட்டுவரும் 8 பொருட்கள் அடங்கிய நிலவேம்பு குடிநீர் டெங்குவையும் கட்டுப்படுத்துவது அனுபவ பூர்வமாக கண்டறியப்பட்டுள்ளது என மாநில சுகாதாரத் துறை செயலர் டாக்டர் ராதாகிருஷ்ணன் குறிப்பிட்டுள்ளதை அவர் சுட்டிக்காட்டினார்.

//<><><>||

திருச்சிராப்பள்ளி மாவட்டம் தொழுதுர் அருகே தேசிய நெடுஞ்சாலையில் சென்றுக்கொண்டிருந்த கார், மரத்தில் மோதியதில் அதில் பயணம் செய்த 7 பேர் உயிரிழந்தனர்.

காயமடைந்த ஒரு பெண் மருத்துவமனையில் அனுமதிக்கப்பட்டுள்ளதாக காவல் துறையினர் தெரிவித்துள்ளனர்.

கேரள மாநிலம் பதனம்திட்டாவுக்கு அவர்கள் சென்றுக்கொண்டிருந்த போது இந்த விபத்து நேரிட்டது.

//<><><>||

தென் மேற்கு வங்கக் கடலில் உருவான காற்றழுத்தா தாழ்வு நிலை வலுவடைந்து தற்போது வடமேற்கு திசை நோக்கி வட தெலங்கானா மற்றும் தெற்கு ஓடிசா கடற்கரை பகுதிக்கு நகர்ந்து வருகிறது.

இதன் காரணமாக கடந்த 24 மணி நேரத்தில் தமிழகத்தின் ஒரு சில இடங்களில் மிதமான மழை பெய்துள்ளது.

அதிகபட்சமாக தூத்துக்குடி மாவட்டம் விளாத்திக்குளத்தில் 4 சென்டிமீட்டரும், அருப்புக்கோட்டையில் 2 சென்டிமீட்டரும் மழை பதிவாகியுள்ளது.

காற்றழுத்த தாழ்வு நிலை தமிழக பகுதியை விட்டு நகர்ந்து சென்றிருப்பதால் அடுத்த 24 மணி நேரத்திற்கு வறண்ட வானிலை நிலவும் என்றும் சென்னை வானிலை ஆய்வு மையம் தெரிவிக்கிறது.

வடகிழக்கு பருவமழை இம்மாதம் இறுதி வாக்கில் தொடங்கும் என்று எதிர்பார்க்கப்படுவதாக வானிலை மையம் ஏற்கனவே அறிவித்திருந்தது குறிப்பிட்டத்தக்கது.

//<><><>//

மாவட்ட செய்திகள்

காஞ்சிபுரம் அரசு தலைமை மருத்துவமனையில் மாவட்ட ஆட்சியர் திரு பொன்னையா டெங்கு காய்ச்சல் குறித்து இன்று ஆய்வு செய்தார்.

//<><><>//

திருவாரூர் மாவட்டம் மன்னார்குடி ராஜகோபால சுவாமி ஆலயத்தில் கோவில் கணக்கு வழக்குகளை பெருமானிடமே உரக்க படித்து ஒப்படைக்கும் நிகழ்ச்சி இன்று நடைபெற்றது.

//<><><>//

விளையாட்டுச் செய்திகள்

இந்தோனேஷியாவில் நடைபெற்று வரும் உலக ஜூனியர் பேட்மின்டன் சாம்பியன்ஷிப் ஒற்றையர் போட்டியில் லக்ஷயா சென், குல்ஷன் குமார், காயத்ரி கோபிசந்த ஆகியோர் காலிறுதிக்கு முந்தைய சுற்றுக்கு முன்னேறியுள்ளனர்.

//<><><>//

டாக்காவில் நடைபெற்று வரும் ஆசிய கோப்பை ஹாக்கிப் போட்டியின் சூப்பர் நான்கு ஸ்டேஜ் ஆட்டத்தில் இந்தியா இன்று தென்கொரியாவை எதிர்த்து ஆடிவருகிறது.

இத்துடன் இந்த செய்திகள் நிறைவடைந்தன. . .

//<><><>//